

## سمیع آہوجا کے افسانوں میں تکنیک اور کرافٹ کا جائزہ

جمشید علی، لیکچرار، شعبہ اُردو، جی سی یونیورسٹی، لاہور

### Abstract

Sami Aahooja is a modern short story writer. In this article, his writing style and chief themes of stories have been discussed.

سمیع آہوجا نے اپنے فنی سفر کے آغاز ہی سے تقلید اور پیروی کی روش سے بیزاری کا اظہار کیا اور اپنا راستہ خود تلاش کرنے میں مصروف رہے۔ پھر اسی کے کارن انہوں نے اسلوب، موضوع اور تکنیک کی نئی راہ دریافت کر لی۔ جس پر چلتے ہوئے انہوں نے ایسے شاہکار افسانے تخلیق کیے ہیں جو مستقبل قریب میں جدید اُردو ادب کا گراں قدر سرمایہ تصور کیے جائیں گے۔ وہ اپنے اچھوتے اسٹائل سے نہ صرف افسانے کے قاری کو بلکہ اپنے ابتدائی دور ہی سے استاد افسانہ نگاروں کو بڑی حد تک متاثر کر چکے ہیں۔ ہمارے زیادہ تر علامتی افسانہ نگاروں کا سب سے بڑا عیب یہ رہا ہے کہ وہ علامتی طرز اظہار کے شوق میں فن افسانہ نگاری کے بنیادی تقاضوں کو فراموش کرنے کے ساتھ ساتھ وحدت تاثر کی ضرورت و اہمیت سے بھی انکار کر دیتے ہیں۔ جس سے ان کے افسانوں میں ابلاغ کے مسائل پیدا ہو جاتے ہیں۔ مگر سمیع آہوجا کے علامتی اور تجریدی افسانوں کی فضا دھندلی ہونے کے باوجود ان سے قدرے مختلف ہے۔ اگرچہ ان کے ہاں بھی روایتی افسانے کی طرح نہ تو پلاٹ کسی منطقی ترتیب کے تحت تشکیل پاتا ہے اور نہ ہی کردار نگاری پر زیادہ زور صرف کیا جاتا ہے، لیکن اس کے باوجود ان کے جن افسانوں میں جو چھوٹے بڑے کردار تخلیق ہوئے ہیں وہ اپنے آپ میں گل ہیں۔ تاہم وحدت تاثر ان کے افسانوں میں وہ بنیادی شے ہے جسے کسی طور پر بھی نظر انداز نہیں کیا گیا۔

ان کے افسانے میں کہانی کا آغاز، درمیان اور انجام Free Association of Thoughts اور Association of Ideas کے تحت کسی بھی منظر، تمثیل یا واقعہ پر منبج ہو سکتا ہے۔ یہی وجہ ہے کہ روایتی کہانیوں کے برعکس آہوجا کی کہانیاں، خلفشار، انتشار، انحطاط، ارتباط اور انضمام کے ساتھ حیرت انگیز طور پر ایک جگہ اکٹھی نظر آتی ہیں۔ سعادت حسن منٹو، غلام عباس، راجندر سنگھ بیدی اور اشفاق احمد وغیرہ کے ہاں بالعموم کہانی کا منظر قدرے واضح ہوتا ہے اور کہانی کا بہاؤ بتدریج قاری کی سمجھ میں آتا جاتا ہے، اس لئے کہ ان کی کہانی کا انداز مروجہ دستور کا غماز ہے، جبکہ آہوجا کا افسانوی پلاٹ انور سجاد، رشید امجد، بلراج میز، مظہر السلام، مرزا حامد بیگ، فٹنایا اور مرزا اطہر بیگ سے بڑی حد تک میل کھاتا ہو مگر بڑی حد تک خود مختار اور کسی حد تک آزادانہ سانچہ تشکیل دیتا ہے۔ ان کے

افسانوں میں سے کہانی کو ڈھونڈ ڈھونڈ کر اور کرید کرید کر بازیاب کرنا پڑتا ہے۔  
 سمج آہوجا کے افسانے کرافٹ کے لحاظ سے تجربہ برائے تجربہ نہیں ہیں۔ اگرچہ ان کے ہاں کہانی منتشر ہے اور واقعات کھرے پڑے ہیں، لیکن دو تین بار بغور مطالعہ کرنے سے بالآخر قاری ان الجھنوں کو خود سلجھاتا چلا جاتا ہے اور کہانی اس پر اپنے دروا کرتی چلی جاتی ہے۔ ان کے افسانوں میں بڑی معنویت پائی جاتی ہے۔ کیونکہ ان میں دو پرتیں موجود ہوتی ہیں۔ بیرونی پرت میں افسانوی واقعہ اور منظر چلتا ہے تو اندرونی پرت میں ایک فلسفیانہ سوچ اور تاریخی شعور متحرک نظر آتا ہے۔ انہوں نے اپنے مذاق کے مطابق ان تمام افسانوی وسیلوں اور تکنیکوں کو برتا ہے، جن سے ان کی علامتوں میں تہہ در تہہ معنویت پیدا ہو گئی ہے۔ یعنی ان کے علامتی نظام کے پردے میں ایک جہان معانی پوشیدہ ہے۔ قاری ان علامت کے ذریعے ان کے مافی الضمیر تک پہنچنے کی کوشش کرتا ہے۔ وہ فطرت اور مظاہر فطرت سے منسلک بعض اشیاء کو بطور علامت استعمال کرتے ہیں اور بسا اوقات چند پرندوں کو بھی علامت کے طور پر لے کر آتے ہیں:

”مگر پانچویں دن دو پہر کی چلچلاتی دھوپ میں چھاؤنی سے ہلکا سا شور اٹھا اور مدھم آوازوں کے ساتھ ڈھلوانوں پر چڑھتا جنگل میں آگھسا۔ کالی چڑیا اور چند دوسرے پرندوں کی چختی سیٹیاں ایک ایک درخت کو چھجھورتی چلی گئیں۔ دشن، دشن، دشن..... اور درختوں سے آنکھیں گھنیرے جنگل میں پیرتے سیلاب کا جائزہ لے رہی تھیں۔ جیسے ہی آخری فوجی جنگل کی گہرائی میں پہنچا۔ کالی چڑیوں کی آخری وارنگ ٹھاٹھیں مارتی ہوئی اٹھی اور سارے سناٹے کو بہا کر لے گئی..... دیکھو، دیکھو دشن کہاں آ پہنچا..... اٹھو.....“

یہاں کالی چڑیا افریقہ کی جدوجہد آزادی کی تحریک کی علامت ہے۔ سمج آہوجا نے جدید افسانے کی قلمرو سے علامت اور تجرید کی بے معنویت اور عدم ابلاغ کے رائج سکوں کو اپنے علامتی اور تجریدی نکسال میں ڈال کر کثیر المعنویت اور کثیر الجہت بنا دیا ہے۔ اس طرح ان کا افسانہ بصارت کا افسانہ ہونے کی بجائے بصیرت کا متقاضی ہے۔ مثلاً ان کے افسانوں میں سے ’سانڈ‘ کی علامت کو ہی لے لیجیے۔ اسے بعض افسانوں میں فسطائیت کے طور پر برتا گیا ہے تو ’کشتکول بدن‘ کے افسانوں میں یہی ’سانڈ‘ کی علامت جنسی وحشت، تشدد اور جسمانی استحصال کی صورت حال کو واضح کرتی ہے۔ اس طرح ’سرخ آندھی‘ کبھی تو ظالمانہ نظام کے خاتمے کی اور اشتہالی طرز حکومت کی علامت بنتی ہے تو کبھی جبر اور قہر کی عکاسی کرتی ہے۔ ’صحرا‘ بے کسی اور پیاس کی علامت ہے۔ ’کنواں‘ مجبور کرنے، محدود کرنے اور آزادی کو سلب کرنے اور اجاڑ کنواں، آسپ زدگی، ویرانی کی علامت ہے۔ جبکہ بعض مقامات پر اسے پناہ کی جگہ کے طور پر لیا گیا ہے۔ شہر لاہور کے بارے میں لکھی گئی کہانیوں میں مسلمان لڑکیاں اپنی عزتیں بچانے کی خاطر کنوؤں میں کود پڑی تھیں۔ یہاں ’کنواں‘ محافظت کی علامت کے طور پر سامنے آتا ہے۔ ان کے ہاں ’منزل‘ سنہری بھیڑ، اور ’سواں درخت‘ کی علامتیں ہوس زر کا پتہ دیتی ہیں۔ ’ہاتھی‘ کو اکثر انسان دوست جانور کے طور پر پیش کیا جاتا ہے لیکن سمج آہوجا کے افسانوں میں کچھ جگہوں پر اسے طاقتور استحصالی حربے کے طور پر بھی برتا گیا ہے۔ ’لیبر روم‘ کی

علامت ساری دنیا کو درزہ میں مبتلا دکھاتی ہے۔ سامراجی طاقتیں حمل نہ ٹھہرنے کے باوجود اپنا بچہ جننے کا جو حتم کرتی ہیں، اسے ’لیبر روم‘ کی علامت کے پردے میں دکھانے کی کوشش کی گئی ہے۔ ’مچھلی‘ کی علامت میں بنگالی عورت کی معصومیت اور خاکستری حشرات الارض کی علامت میں بے رحم فوجیوں کے ہاتھوں اپنے ہی ہم وطنوں کی عزتوں کو لٹتے اور تشدد کا نشانہ بننے دکھایا گیا ہے۔

”مضطرب پانیوں میں ڈوبتی لالچ، لنگر گڑا ہٹ جھاگ اُلٹتے سمندر میں غوطہ، سات سواروں سمیت قلعے توڑتی ڈوبتی ابھرتی ہریا دل کائی، ننھے ننھے کابلاتے دے؟ مچھلیاں.....! بہت ہی چھوٹا پونگ ہے، یہ کس کام کا.....! مگر برسبیلی تذکرہ، اب گولیوں کا رخ پھر ہماری جانب، نئے نئے خم پاس کی راہ میں آتش فشاں روشن..... گہری سیاہ چلمنوں، روزنوں سے جھانکتی ہراساں چپ آنکھیں..... مگر چپ کیوں ہیں.....؟ برستا قہر، دشمن نشانی اب کہاں گئی.....!! ہمیں ہانجھ کرنے کا اقرار نامہ.....! سکتہ ہو کہ نہ ہو بولو.....؟ کہ لیبر روم کے دروازے پر دھا کا کھل جاسم، آنے والے قدموں کی چاپ، زماہٹوں کی شفاف قرتوں میں عیاں، مونس و ہمر کا یوں کے چہروں پر وہی درد کی ضربیں شمشیر زن اور ہمارے قدموں کی تندی زہراب..... تم لوگ پریشان مت ہو، یہ حمل نہیں، حمل کا اشتباہ ہے.....!“

سمیج آہوجا کے ہاں بعض جگہوں پر ’گودام‘، چوہے اور منڈیر جیسے الفاظ زندگی کی پلچل اور بھاگ دوڑ کی عکاسی کرنے والی علامتوں کے روپ میں سامنے آتے ہیں۔ مگر زیادہ تر چوہے کی علامت خوفزدہ عوام کی حالت زار کو بیان کرتی ہے۔ کسکول بدن، جنسی اپیل، جسمانی طلب، بھوک اور بھوگ کی علامت ہے۔ اس میں نوجوان زندگی کو گودام میں محبوس دیکھتا ہے۔ جہاں حالات کی ستم ظریفی کا چوہا اس کے خوابوں اور ارمانوں کو اپنے تیر نو کیلے دانتوں سے پل پل کترتا جا رہا ہے۔ ’قلعہ اور خندق‘ زندگی کے نشیب و فراز کا اظہار ہیں۔

فصیل بعض افسانوں میں رکاوٹ اور بعض میں حفاظتی حصار کو ظاہر کرتی ہے جبکہ ’بندوق‘ جبر اور ظلم کی علامت ہے۔ ’مرد‘ حاکمیت اور طاقت کی جبکہ عورت، معصومیت اور مظلومیت کی علامت ہے۔ ’قطبی ستارہ‘ ایک ساکن ستارہ ہے جو ہمیشہ شمال میں ہی نکلتا ہے۔ چونکہ فوجی آمرانہ طرز حکومت میں فلاح انسانیت کے لئے ترقی اور خوشحالی کی تمام راہیں مسدود ہو جاتی ہیں اس لئے سمیج آہوجا نے اسے فوجی آمریت سے مشابہ قرار دیا ہے۔ بہر حال ان کے علامتی نظام کی وسعت اور پھیلاؤ کو احاطہ قلم میں لانے کے لئے بہت سا وقت درکار ہے۔ لہذا اس بحث کے سہماؤ کے لئے ڈاکٹر سعادت سعید اپنی تنقیدی کتاب ’جہت نمائی‘ میں رقمطراز ہیں:

”سمیج آہوجا کے افسانوں میں بعض اساطیر کو بھی نئے تناظر میں برتا گیا ہے۔ اس ضمن میں ان کا طریق کار یو جین اونیل کا نہیں ہے کہ متھ کو جیسی کہ وہ ہے ویسا ہی استعمال کر دیا جائے اور عہد قدیم کی یاد کو تازہ کیا جائے۔ وہ متھ یا چنڈ کو اپنے عہد کی صورت حال میں از سر نو تخلیق کرنے میں کوشاں رہتے

ہیں۔ ”جنم جمع میں“ میں لہرتھ میں سائنڈ کی قدیم یونانی لہجہ استعمال ہوئی ہے۔ کرہٹ کے بادشاہ کا بیٹا جس کا چہرہ سائنڈ کا ہے اور جسے لہرتھ میں رکھا گیا ہے۔ جنگی فتح کے نتیجے میں حاصل ہونے والی لڑکیاں اور لڑکے اس کی بھینٹ چڑھائے جاتے ہیں۔ اس لہجہ کا ابتدائی ”جنم جمع میں“ میں جدید تناظر میں استعمال ہوا ہے۔ ”چار آئینوں میں رات“ میں بنگلہ دیش پر چڑھ دوڑنے والی بھارتی سینا کو خوشیا تے بندروں اور ہومان کے حوالے سے ظاہر کیا گیا ہے۔ سمیج آہوجا کی علامتوں کا حقیقی تناظر تھرڈ ورلڈ کی صورت حال میں تلاش کیا جاسکتا ہے۔ سائنڈ، کتے، کھوتے، سور، بندر، لومڑیاں، بچھو وغیرہ فسطائیت کی علامتیں ہیں۔ المونیم کے سپاہی، آکٹوپس اور سفید ہاتھی امپیریا لزم کی، لگھار مدحا کیت کی اور لگھی نی میل آرڈر کی، چوہے خوفزدہ عوام کی علامتیں ہیں۔“

سمیج آہوجا نے علامتی اور استعاراتی طرز کے افسانوں میں ہر طرح کے تجربے کیے ہیں، اگرچہ ان کی علامتوں پر بھی تجریدی دھند چھائی ہوئی ہے مگر مسلسل غور و فکر کرنے سے یہ ہر قاری کی سمجھ میں آ سکتی ہیں اور ان کے محرکات بھی تلاش کیے جاسکتے ہیں۔ جیسا کہ عرض کیا جا چکا ہے ان کے ہاں ابہام ضرور موجود ہے مگر ان کی فنیٹسی بے مقصد نہیں ہے۔ سمبلزم کے اعتبار سے وہ ذاتی اور اجتماعی دونوں طرح کی علامتوں پر یقین رکھتے ہیں۔ اس لئے ضروری ہے قاری انہیں پڑھنے سے پہلے کچھ سوچ بوجھ رکھتا ہو۔ انہوں نے علامتوں اور استعاروں کو اظہار کا وسیلہ ہی نہیں بلکہ حالات کا آئینہ بنا دیا ہے۔ ان کے پاس ایک ہی طرح کی علامتوں، استعاروں اور ہیٹوں کی اکتادینے والی تکرار نہیں ہے۔ البتہ بیروت، فلسطین، براعظم سوڈان اور تیسری دنیا کے وہ تمام ممالک جہاں استعماری قوتیں مقامی لوگوں کو ظلم و بربریت کا مسلسل نشانہ بنائے ہوئے ہیں، ان کی صورتحال کے بیان کے لئے وہ جو امیجز بناتے ہیں ان میں تکرار ضرور موجود ہے۔ ڈاکٹر انوار احمد بھی اس بارے میں لکھتے ہیں:

”اس کے ہاں استعارے کا پیچیدہ نظام اور نئی لسانی تشکیل کی کوشش ملتی ہے۔ مگر اس کی افسانوی کائنات میں چونکہ بعض امیجز بار بار آتے ہیں گولہ بارود، ٹینک اور تشدد سے ویران ہوتے کھیت، کوڑوں میں ادھڑتی کمریں، گم ہوتی ہوئی آواز بکھرتے ہوئے انسانی عزائم اور ریزہ ریزہ ہوتی انسانی آرزوئیں، اس لئے اس کے افسانوں کے مجموعی تاثر کی تفہیم تدلیل مسلط کرنے والے نظام کے شکار لوگوں کے لئے زیادہ مشکل نہیں رہتی ہے۔ سمیج آہوجا کا وژن بین الاقوامی ہے۔ وہ ملکی صورت حال کو مقامی قوتوں کی منشاء اور ارادے کا کھیل نہیں سمجھتا بلکہ وہ سامراجی ممالک کے پھیلائے دام میں جکڑی تیسری دنیا کو دیکھتا ہے، جہاں آزادی اور خوش حالی سامراجی ملکوں کے مقامی ایجنٹوں کی آمریت تلے سسک رہی ہے۔“

سانحہ مشرقی پاکستان اور اس کے نتیجے میں تکلیف دہ حالات نے جس تہذیبی ہجر پن اور روحانی انحطاط کو جنم دیا اور لوگوں کی ذہنی و جذباتی زندگیوں کو جس طور متاثر کیا، اسے سمیج آہوجا نے اپنے ہاں نیا پیرا ایسی بیان عطا کیا

سمیع آہوجا کے افسانوں میں تکنیک اور کرافٹ کا جائزہ ۲۶۳ تحقیق نامہ، شمارہ ۲۰، جنوری تا جون ۲۰۱۷ء

ہے۔ فرد سے فرد کا انقطاع، سماجی رشتوں کی شکست و ریخت، احساسِ محرومی، تنہائی، بیگانگی اور اجنبیت کے مظہر یاتی ادراک کے لئے ان کے پاس ایک پورا علامتی نظام موجود ہے۔ جہاں کرافٹ میں وژن کے ساتھ تجرید کا عنصر شامل ہو کر عالی اسلوب کو تشکیل دیتا ہے۔

سمیع آہوجا کا تجریدی رنگ بھی بہت جگہوں پر ابہام پیدا کرتا ہے۔ وہ شعوری طور پر باطنی نفسیاتی، سماجی، سیاسی اور ثقافتی اقدار پر تعلق کی بے رحمی، ماحول کی عدم مطابقت، ناہمواری، ناانصافی اور منافقت کا بھانڈا اس خوش بیانی اور خوش اسلوبی سے پھوڑتے ہیں کہ حق اور باطل، ظالم اور مظلوم تجریدی چھاپ کے باوجود مجسم صورت میں نمودار ہو جاتے ہیں۔ ان کا زاویہ فکر، نقطہ نظر، منطقی لہجہ، تجریدی مجسمہ سازی اور لفظوں کا چناؤ سب کچھ ان کا اپنا ہے۔ معاشرتی عمل سے ابھرتی تشکیک کی بھیانک تصویریں اور یقین کی جلوہ نیزی سے ہم آ میز مرصع کاری ان کا فنی کارنامہ ہے۔ جس میں مشاہدے اور تجربے کے گہرے اثرات اس کے عمیق تر فکر و نظر کو نمایاں کرتے ہیں۔

### حواشی:

- ۱۔ سمیع آہوجا، ”ننانومے کے پھیر میں“ (آٹھ افسانوی مجموعے)، (لاہور: سانچہ پبلی کیشنز، ۲۰۱۴ء)، ص: ۸۹
- ۲۔ ایضاً، ص: ۲۵۷-۲۵۸
- ۳۔ سعادت سعید، ڈاکٹر، ”جہت نمائی“ (افسانوی ادب کے مطالعے)، (لاہور: دستاویز مطبوعات، ۱۹۹۵ء)، ص: ۵۵-۵۶
- ۴۔ انوار احمد، ڈاکٹر، ”اردو افسانہ: ایک صدی کا قصہ“، (اسلام آباد: ۲۰۰۷ء)، ص: ۶۷

### ماخذ:

- ۱۔ انوار احمد، ڈاکٹر، ”اردو افسانہ: ایک صدی کا قصہ“، (اسلام آباد: ۲۰۰۷ء)۔
- ۲۔ سعادت سعید، ڈاکٹر، ”جہت نمائی“ (افسانوی ادب کے مطالعے)، (لاہور: دستاویز مطبوعات، ۱۹۹۵ء)۔
- ۳۔ سمیع آہوجا، ”ننانومے کے پھیر میں“ (آٹھ افسانوی مجموعے)، (لاہور: سانچہ پبلی کیشنز، ۲۰۱۴ء)۔

